

ကျန်းမာရေးနှင့်အားကစားဝန်ကြီးဌာနရှိ ဦးစီးဌာနအသီးသီး၏
ဝယ်ယူရေးလုပ်ငန်းညှိနှိုင်းအစည်းအဝေးတွင် ပြည်ထောင်စုဝန်ကြီး ဒေါက်တာမြင့်ထွေး
ပြောကြားခဲ့သည့်မိန့်ခွန်း ကောက်နုတ်ချက်

ရုံးအမှတ်(၄)၊ နေပြည်တော်။

၂၀၂၀ ပြည့်နှစ်၊ ဇန်နဝါရီလ (၃၀)ရက်

- ဆေးနှင့်ဆေးပစ္စည်းများ ဝယ်ယူဖြန့်ဖြူးရာတွင် ဘဏ္ဍာငွေများအား အလေအလွင့်နည်းပါးစွာ ဖြင့် အကျိုးရှိထိရောက်စွာ အသုံးချဆောင်ရွက်သွားရမည်ဖြစ်ပါကြောင်း၊
- ထိုသို့ဆောင်ရွက်နိုင်ရေးအတွက် လွန်ခဲ့သည့် (၃)နှစ်အတွင်း နှစ်အလိုက်၊ တိုင်းဒေသကြီး/ပြည်နယ် အလိုက်၊ ဆေးရုံအလိုက် ဆေးနှင့်ဆေးပစ္စည်းအမျိုးအစားအလိုက် ဝယ်ယူခဲ့မှုနှင့် သုံးစွဲခဲ့မှု စာရင်းဇယားများကို အခြေခံ၍ ဝယ်ယူရန် ဆေးနှင့်ဆေးပစ္စည်းအမျိုးအစားနှင့် အရေအတွက် ကို စနစ်တကျ ခန့်မှန်းတွက်ချက်ရမည်ဖြစ်ပါကြောင်း၊
- ဆေးနှင့်ဆေးပစ္စည်းကိရိယာများ တင်ဒါစနစ်ဖြင့်ဝယ်ယူရာတွင် ဈေးနှုန်းကိုသာမက အရည်အသွေး ပြည့်ဝမှုကိုလည်း အလေးပေးထည့်သွင်းစဉ်းစားရမည်ဖြစ်ပါကြောင်း၊
- ဆေးပစ္စည်းကိရိယာများ၊ ဓာတ်ခွဲ၊ ဓာတ်မှန် စက်ကိရိယာများကို တင်ဒါစနစ်ဖြင့် ဝယ်ယူရာတွင် ဝယ်ယူပြီးနောက်ပိုင်းဝန်ဆောင်မှု (after sale service) ကောင်းမွန်ခြင်းကိုလည်း အဓိကထား ထည့်သွင်းစဉ်းစားရမည်ဖြစ်ပါကြောင်း၊
- ဆေးပညာဘာသာရပ်ပညာရှင်အဖွဲ့အသီးသီးအနေဖြင့်လည်း ဆေးနှင့်ဆေးပစ္စည်းဝယ်ယူရေး ကိစ္စရပ်များတွင် ပွင့်ပွင့်လင်းလင်း အကြံပြုချက်များပေးအပ်စေလိုပါကြောင်း၊
- ဝန်ကြီးဌာနအနေဖြင့် ဆေးနှင့်ဆေးပစ္စည်းများအလိုက် အသေးစိတ်အချက်အလက်နှင့် သတ်မှတ် ချက်များကို စုံလင်စုစည်းထားရှိမှု (specification bank) ကို ဆောင်ရွက်လျက်ရှိပါကြောင်း၊
- ဗဟိုအဆင့်နှင့် တိုင်းဒေသကြီး/ပြည်နယ်အဆင့်များတွင် ဆေးနှင့်ဆေးပစ္စည်း ဝယ်ယူဖြန့်ဖြူးမှု၊ သုံးစွဲမှုနှင့် လက်ကျန်စာရင်းများကို ကွန်ပျူတာစနစ်အသုံးပြု စုစည်းမှတ်တမ်းထားရှိရမည် ဖြစ်ပါကြောင်း၊
- ယခုနှစ်တွင် ကုသရေးဦးစီးဌာနနှင့် ပြည်သူ့ကျန်းမာရေးဦးစီးဌာနတို့တွင် Centrally Monitored Decentralized Procurement စနစ်ဖြင့် ရုံးချုပ်တွင် တင်ဒါခေါ်ယူမှုများဖြင့် ဆောင်ရွက်လျက် ရှိပါကြောင်း၊

- တိုင်းဒေသကြီး/ပြည်နယ်အဆင့်တာဝန်ရှိသူများအနေဖြင့် ဆေးရုံများနှင့် ကျန်းမာရေးဌာနများတွင် ဆေးနှင့်ဆေးပစ္စည်းများ သုံးစွဲမှုနှင့် လက်ကျန်စာရင်းများကို အမြဲစောင့်ကြပ်ကြည့်ရှု (monitoring) ၍ သုံးစွဲမှုပိုလျှံသည့် ဆေးရုံ၊ ကျန်းမာရေးဌာနမှ လိုအပ်သည့်ဆေးရုံ၊ ကျန်းမာရေးဌာနသို့ ပြန်လည်ခွဲဝေချထား (reallocation) ရမည်ဖြစ်ပါကြောင်း၊
- ဝန်ကြီးဌာန၊ ကုသရေးဦးစီးဌာနအနေဖြင့် (၂၀၁၆-၁၇) ဘဏ္ဍာနှစ်တွင် (၁၅၈) ဘီလီယံကျပ်၊ (၂၀၁၇-၁၈) ဘဏ္ဍာနှစ်တွင် (၁၇၅) ဘီလီယံကျပ်၊ (၂၀၁၈) (ဧပြီ-စက်တင်ဘာလ) ဘဏ္ဍာနှစ်တွင် (၅၄) ဘီလီယံကျပ်၊ (၂၀၁၈-၁၉) ဘဏ္ဍာနှစ်တွင် (၁၉၆) ဘီလီယံကျပ်ကို အသုံးပြု၍ ဆေး၊ ဆေးပစ္စည်းနှင့် ဆေးရုံသုံးစပ်ပစ္စည်းများ ဝယ်ယူခဲ့ပါကြောင်း၊
- (၂၀၁၉-၂၀၂၀) ဘဏ္ဍာနှစ်တွင် ယခုတည်ဆောက်လျက်ရှိသည့် ရန်ကုန်အထူးကုဆေးရုံသစ်ကြီးအတွက် လိုအပ်သောဆေးရုံသုံးစပ်ပစ္စည်း (၆)မျိုး - တန်ဖိုး (၈.၈၁၄) ဘီလီယံကျပ်ကို တင်ဒါခေါ်ယူ စာချုပ်ချုပ်ဆိုပြီးဖြစ်ပါကြောင်း၊ ကျန် (၂၆၄)မျိုးအတွက် (၂၉) ဘီလီယံကျပ်ဖိုး ဝယ်ယူရန် တင်ဒါခေါ်ယူနေထားသည်ကို သိရပါကြောင်း၊
- ယခုတွင် တစ်နိုင်ငံလုံးရှိ ဆေးရုံများအတွက် လိုအပ်သော ဆေးရုံသုံးစပ်ကိရိယာ (၃၃၁) မျိုးအတွက် (၆၄) ဘီလီယံကျပ်ဖိုး ဝယ်ယူရန် ဆောင်ရွက်နေပါကြောင်း၊
- လူနာတင်ယာဉ် အစီး (၇၀)အတွက် လျာထားငွေ (၅.၆) ဘီလီယံကျပ်ဖိုး ဝယ်ယူမည်ဖြစ်ပါကြောင်း၊
- ယခုနှစ်တွင် တန်ဖိုး ကျပ်သန်းပေါင်း (၂,၁၀၇) ရှိသည့် မြွေဆိပ်ဖြေဆေး (၄၃,၀၀၀) ကို ပထမအကြိမ်အဖြစ် ဝယ်ယူနိုင်ရန် မြန်မာ့ဆေးဝါးလုပ်ငန်းသို့ အမှာစာပေးပို့ထားရှိပြီး ဒုတိယအကြိမ်အဖြစ် တန်ဖိုးကျပ်သန်းပေါင်း (၁,၉၆၀) ရှိ မြွေဆိပ်ဖြေဆေး (၄၀,၀၀၀) အမှာစာပေးပို့ဝယ်ယူနိုင်ရေး ကုသရေးဦးစီးဌာနက တင်ပြထားပါကြောင်း၊
- မြွေကိုက်အန္တရာယ်များပြားသော နေရာဒေသများတွင် သက်ဆိုင်ရာဌာနများနှင့် ပူးပေါင်း၍ မြွေအန္တရာယ်ကင်းဝေးရေး အသိပညာပေးခြင်းလုပ်ငန်းများကို ပိုမိုတိုးမြှင့်ဆောင်ရွက်ရမည်ဖြစ်ပါကြောင်း၊
- တစ်နိုင်ငံလုံးရှိ ပြည်သူ့ဆေးရုံ/ဌာနများအတွက် လိုအပ်သော မူးယစ်နွယ်ဝင် ဆေးဝါးများနှင့် ထိန်းချုပ်ဆေးဝါးများ တောင်းခံမှုစုစုပေါင်းမှာ ကျပ်သန်းပေါင်း (၃,၇၈၉) ဖြစ်ပါကြောင်း၊

- တောင်းခံအရေအတွက်၏ (၂၅%)ဖြစ်သော စုစုပေါင်းတန်ဖိုး (၇၃၉) ကျပ်သန်းပေါင်းအား မြန်မာ့ဆေးဝါးလုပ်ငန်းသို့ အမှာစာပေးပို့ ဝယ်ယူရန် စိစစ်လျက်ရှိပါကြောင်း၊
- တစ်နိုင်ငံလုံးရှိ ပြည်သူ့ဆေးရုံ/ဌာနများအတွက် လိုအပ်သော ပထမဦးစားပေး (First Priority) ကင်ဆာဆေးဝါး (၁၂)မျိုး၏ တောင်းခံမှုစုစုပေါင်းမှာ (၄.၇) ဘီလီယံကျပ်ဖြစ်ပါကြောင်း၊ တောင်းခံ အရေအတွက်၏ (၅၀%)ဖြစ်သော စုစုပေါင်းတန်ဖိုး (၂.၄) ဘီလီယံကျပ်ခန့် တင်ဒါဖြင့်ဝယ်ယူရန် လျာထားပါကြောင်း၊
- ဆေးများဝယ်ယူရာတွင် စံကုထုံးလမ်းညွှန် (Standard Treatment Guideline) များအတိုင်း လိုအပ်သော ဆေးဝါးများကိုသာ ဦးစားပေး ဝယ်ယူရန်လိုအပ်ပါကြောင်း၊
- ဝန်ကြီးဌာနအနေဖြင့် ပြည်သူ့ကျန်းမာရေးတက္ကသိုလ်(ရန်ကုန်)တွင် မတ်လ ပထမပတ်မှစ၍ နှစ်ပတ်ကြာသင်ကြားမည့် Certificate in Supply Chain Management သင်တန်းကို ဖွင့်လှစ် ရန်အတွက် သင်တန်းသားများ ခေါ်ယူထားပြီဖြစ်ပါကြောင်း၊
- ယနေ့အစည်းအဝေးတွင် လိုအပ်သည့် ဆေးနှင့်ဆေးပစ္စည်းများ၊ ဆေးရုံသုံးပစ္စည်း ကိရိယာများ လိုအပ်ချက် ဝယ်ယူဖြန့်ဖြူးရာတွင် တွေ့ကြုံရင်ဆိုင်ရသည့် အခက်အခဲပြဿနာများ၊ စက်ပစ္စည်း ကိရိယာများ ပြုပြင်ထိန်းသိမ်းစောင့်ရှောက်ရမည့်လုပ်ငန်းစဉ်များ ဆောင်ရွက်မှုအခြေအနေနှင့် တွေ့ကြုံရသည့် အခက်အခဲများကို ဘာသာရပ်အလိုက်၊ ဆေးရုံအလိုက်၊ ဒေသအလိုက် ဆွေးနွေး ပေးစေလိုပါကြောင်းနှင့် အစည်းအဝေးဆုံးဖြတ်ချက်များကို အချိန်နှင့်တပြေးညီ ရေတိုရေရှည် အကောင်အထည်ဖော် ဆောင်ရွက်ရမည်ဖြစ်ပါကြောင်း။

အစည်းအဝေးသို့ တက်ရောက်သူများစာရင်း -

- ညွှန်ကြားရေးမှူးချုပ်(ပြည်ထောင်စုဝန်ကြီးရုံး)
- ညွှန်ကြားရေးမှူးချုပ်၊ ပြည်သူ့ကျန်းမာရေးနှင့်ကုသရေးဦးစီးဌာန
- ညွှန်ကြားရေးမှူးချုပ်၊ ကျန်းမာရေးလူ့စွမ်းအားအရင်းအမြစ်ဦးစီးဌာန
- ညွှန်ကြားရေးမှူးချုပ်၊ အစားအသောက်နှင့်ဆေးဝါးကွပ်ကဲရေးဦးစီးဌာန
- ဒုတိယညွှန်ကြားရေးမှူးချုပ်များ
- ဘာသာရပ်ဆိုင်ရာပညာရှင်များအဖွဲ့များမှ တာဝန်ရှိသူများ
- ကျန်းမာရေးနှင့်အားကစားဝန်ကြီးဌာနမှ တာဝန်ရှိသူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)